

IL-GHID IL-KBIR

Il-Ghid il-Kbir tagħna l-insara, sewwa fit-tifsir tiegħu u sewwa fil-jum li fih isir, marbut mal-Ghid tal-Lhud. Bħalma l-Ghid tal-Lhud kien tifikira tal-helsien tagħhom mill-jasar tal-Egittu; hekk il-Ghid tagħna hu tifikira tal-helsien tagħna mill-jasar tad-dnub; bħalma l-Ghid tal-Lhud kien jimxi mal-qamar, hekk ukoll il-Ghid tagħna. Inharsu harsa lejn l-imghoddi biex nifhmu aħjar il-hsieb tal-Knisja u l-grajja li tfakkarna fihom f'dan il-jum.

Wara li kien ilhom il-Lhud snin twal fil-jasar tal-Egittu, wasal il-waqt tal-helsien. Għalhekk baġat il-Mulej il-Mosé għand Fargħun biex jitolbu jitlaq il-Lhud. Ma riedx jisma' Fargħun, imma zied jaħqar il-Lhud. Fl-aħħar qal il-Mulej lil Mosé: Ghid lill-Lhud biex fl-ewwel tax-xahar, jigifieri meta jgedded il-qamar, jieħdu haruf għal kull dar u wara gimagħtejn joqtluh u jiekluh, u jéappsu b'demmu l-bieb ta' barra. U hekk għamlu. U dak il-lejl mietu t-tfal il-kbar kollha tal-Egittu. Biss fid-djar iméappsin bid-demmu ma daħletx il-mewt. Imbez-zgħin u mbikkijin in-nies tal-Egittu mhux biss hallew il-Lhud jitilqu minn arthom, iżda baġtuhom hin bla waqt. U hekk il-Lhud kienu mehlusin mill-jasar. Kienet ir-rebbiegħa u kien l-ewwel qamar tar-rebbiegħa meta sar dan.

Kien dan l-ewwel Ghid tal-Lhud li, skond il-ligi ta' Mosé, kellhom jibqgħu jagħmluh minn sena għal sena. Mela l-Ghid tal-Lhud kien tifikira tal-helsien tagħhom mill-jasar tal-Egittu, li kien xbieha tal-helsien tad-dinja kollha mill-jasar tad-dnub, u kien isir dejjem fil-qamar kwinta, jigifieri, erbatax il-jum wara li jgedded il-qamar ta' Marzu. Għal dak in-nhar il-Lhud kollha kienu jmorru Gerasalem biex joqtlu l-haruf tal-Ghid, bħalma tghid il-Ligi. U Gesù Kristu wkoll, li kien iħares il-Ligi tal-Lhud, kien kien imur Gerasalem nhar il-Ghid bħan-nies l-oħra. Kien fi żmien il-Ghid li Gesù Kristu kien maqhud u maqtul mill-Lhud. Jigifieri, fil-waqt li l-Lhud kienu qegħdin joqtlu l-haruf li jfakkarhom fil-helsien tal-Egittu, Gesu Kristu haruf bla tebġha, kien qiegħed imut biex jehles id-dinja mill-jasar tad-dnub. Mela l-mewt ta' Kristu kienet it-tmiem tal-Ghid tal-Lhud l-bidu tal-Ghid tal-insara. >

L-ewwel insara baqgħu huma wkoll jagħmlu l-Ghid, iżda ma kenux jaqblu bejniethom. L-insara tal-Lvant kienu jagħmluh meta jaħbat il-qamar kwinta ta' Marzu, imma l-insara ta' Ruma kienu jagħmluh il-Hadd ta' wara. Iżda fis-sena 325 il-Papa qatagħha li l-Ghid għandu jsir il-Hadd ta' wara l-ewwel qamar kwinta, bħalma għadu jsir sal-lum.

U xi jfisser il-Ghid tal-insara? L-insara tal-Lvant donnhom kienu jagħmlu tifikira tal-mewt ta' Kristu, la darba kienu jagħmlu l-Ghid fil-qamar kwinta meta miet Gesù. U l-insara ta' Ruma aktarx li kienu jagħmlu tifikira tal-qawma ta' Kristu mill-

imwiet la darba kienu jagħmlu l-Għid nhar ta' Hadd meta Kristu qam mill-mewt. Nafu biss li l-ewwel insara kienu jsumu u jgħaddu l-lejl tal-Għid fit-talb. Il-lum fit-talb tal-quddiesa ta' żmien il-Għid, talb li għadu ġejj minn żmenijiet qodma, il-Knisja ssemmi flimkien il-mewt ta' Kristu u l-qawma tiegħu mill-imwiet. Hekk fil-quddiesa tal-Għid il-qassis iġhid: "Il-mewt u l-ħajja tqábdu bejniethom, sid il-ħajja *mejjet*, isaltan *ħajj*." "Kristu bil-*mewt* tiegħu qered il-mewt tagħna, u raddilna l-ħajja bil-*qawma* tiegħu mill-imwiet." Mela la darba l-Knisja rabtet flimkien il-mewt ta' Kristu u l-qawma tiegħu fit-talb ta' nhar il-Għid, għandna naħsbu li fl-ewwel żmenijiet il-Għid kien it-tifkira tal-mewt ta' Kristu u tal-qawma tiegħu.

F'dawn l-ewwel żmenijiet ma kellha l-Knisja ebda jum ieħor li fih tfakkarna fil-misterju tal-fidwa tagħna, u hekk nifhemu l-għala t-tifkira tal-mewt ta' Kristu kienet issir nhar il-Għid. Izda maż-żmien dahlu fil-Knisja drawwiet oħra: bdiet issir tifkira tal-ġimgħa l-kbira kollha: Hadd iż-Żebbuġ, Ħamis ix-Xirka, il-Ġimgħa l-Kbira, Sibt il-Għid u l-Għid il-Kbir. Minn dak iż-żmien it-tifsira tal-Għid inqasmet fi tnejn: it-tifkira tal-mewt bdiet issir nhar il-Ġimgħa, u nhar il-Hadd issir it-tifkira tal-qawma mill-imwiet biss.

Mela l-Għid tal-Lhud kien tifkira tal-helsien tagħhom mill-Egittu, u l-Għid tal-insara hu tifkira tal-helsien tal-bnedmin kollha mill-jaśar tad-dnub; il-Għid tal-Lhud kien isir fil-qamar kwinta ta' Marzu, u l-Għid tal-insara jsir il-Hadd li jigi wara l-qamar kwinta ta' Marzu; il-Għid tal-insara dari kien tifkira tal-mewt ta' Kristu u tal-qawma tiegħu, il-lum hu tifkira tal-qawma ta' Kristu mill-imwiet biss.